

REGIONAL NEWS UNIT
AKASHVANI, GUWAHATI
0000000000

Date : 11-01-2026

Time : 1800 Hrs.

Assamese Evening Bulletin
HEADLINES

- ১। উত্তৰ গুৱাহাটীৰ ৰংমহলত সংহত ন্যায়িক আদালত চৌহদৰ আধাৰশিলা স্থাপন।
- ২। চৰাইদেউ মহোৎসৱৰ আজি অন্তিম দিনা দেশী-বিদেশী পৰ্যটকৰ সমাগম।
- ৩। ৰাজ্যৰ বিভিন্ন প্ৰান্তত উৰুকাৰ ব্যাপক প্ৰস্তুতি। ভোগালী মেলাৰ আয়োজন।

আৰু

- ৪। বডোডৰাত অনুষ্ঠিত এদিনীয়া ক্ৰিকেট শৃংখলাৰ প্ৰথমখন খেলত ভাৰতক জয়ৰ বাবে নিউজিলেণ্ডৰ ৩০১ ৰানৰ লক্ষ্য নিৰ্ধাৰণ।

০০০০

উচ্চতম ন্যায়ালয়ৰ মুখ্য ন্যায়াধীশ সূৰ্য কান্তই আজি উত্তৰ গুৱাহাটীৰ ৰংমহলত সংহত ন্যায়িক আদালত চৌহদৰ আধাৰশিলা স্থাপন কৰে। ৰাজ্যৰ ন্যায়িক খণ্ডৰ উদ্ভবৰ ক্ষেত্ৰত এই আদালতখনে নতুন দিগন্তৰ সূচনা কৰিব বুলি মুখ্য ন্যায়াধীশ সূৰ্যকান্তই আশাপ্ৰকাশ কৰে। আধাৰশিলা স্থাপনৰ অনুষ্ঠানত কেন্দ্ৰীয় আইন মন্ত্ৰী অৰ্জুন ৰাম মেঘৰাল, মুখ্যমন্ত্ৰী ড° হিমন্ত বিশ্ব শৰ্মা, উচ্চতম ন্যায়ালয়ৰ ন্যায়াধীশ উজ্জ্বল ভূঞা, সন্দীপ মেহতা, এন কোটিশ্বৰ সিং, বিজয় বিষয় আৰু গুৱাহাটী উচ্চ ন্যায়ালয়ৰ মুখ্য ন্যায়াধীশ আশুতোষ কুমাৰ উপস্থিত থাকে। অনুষ্ঠানত দেশৰ প্ৰাক্তন মুখ্য ন্যায়াধীশ ৰঞ্জন গগৈয়ে ভাৰুৱেল পদ্ধতিৰে অংশগ্ৰহণ কৰে।

বাইট : মুখ্যমন্ত্ৰী

উল্লেখযোগ্য যে, ৰাজ্যৰ অধিবক্তা সমাজে গুৱাহাটী উচ্চ ন্যায়ালয়ক উত্তৰ গুৱাহাটীলৈ স্থানান্তৰৰ বিৰোধিতা কৰি আহিছে। এই সন্দৰ্ভত গুৱাহাটী উচ্চ ন্যায়ালয়ৰ উকীল সন্তাই গণতান্ত্ৰিকভাৱে প্ৰতিবাদ সাব্যস্ত কৰি আহিছে।

০০০০০০০

বিশ্ব ঐতিহ্যক্ষেত্ৰ চৰাইদেউ মৈদাম ক্ষেত্ৰত পৰ্যটন বিভাগৰ উদ্যোগত আৰু চৰাইদেউবাসীৰ সহযোগত শুকুৰবাৰৰ পৰা তিনিদিনীয়া বৰ্ণাঢ্য কাৰ্যসূচীৰে অনুষ্ঠিত চৰাইদেউ মহোৎসৱৰ আজি সামৰণি পৰিব। অসম চৰকাৰৰ সাংস্কৃতিক পৰিক্ৰমা বিভাগৰ সহযোগত আয়োজিত এই মহোৎসৱ উপলক্ষে অঞ্চলটোত বহু দেশী-বিদেশী পৰ্যটকৰ সমাগম হৈছে। আজি অন্তিম দিনা আয়োজিত সাংস্কৃতিক শোভাযাত্ৰাত ৪ সহস্ৰাধিক লোকে অংশগ্ৰহণ কৰে। এই শোভাযাত্ৰাত আহোম সৈনিক আৰু আহোম দা-ডাঙৰীয়াৰ লগত লৈ প্ৰতীকি স্বৰ্গদেউৰ লগতে বিভিন্ন জাতি জনগোষ্ঠীৰ সংস্কৃতি প্ৰতিফলন ঘটে। ইয়াৰ পাছতে অনুষ্ঠিত মুকলি সভাত কেন্দ্ৰীয় ৰাজ্যমন্ত্ৰী পৰিৱৰ্ত্তা মাৰ্ঘেৰিটা, ৰাজ্য চৰকাৰৰ কেবিনেট মন্ত্ৰী যোগেন মোহনৰ লগতে কেইবাগৰাকী বুৰঞ্জীবিদে অংশগ্ৰহণ কৰে।

বাইট : পৰিৱৰ্ত্তা মাৰ্ঘেৰিটা

উল্লেখযোগ্য যে, চৰাইদেৱে বিশ্ব ঐতিহ্য ক্ষেত্ৰৰ মৰ্যাদা লাভ কৰাৰ পাছত এই মহোৎসৱে অঞ্চলটোৰ পৰ্যটন আৰু সংস্কৃতিৰ ক্ষেত্ৰলৈ নতুন সম্ভাৱনা কঢ়িয়াই আনিছে। তিনিদিনীয়া বৰ্ণাঢ্য কাৰ্যসূচীৰে আয়োজিত চৰাইদেউ মহোৎসৱক এইবাৰ এখন বৃহৎ আকাৰৰ কেনভাছে আকৰ্ষণীয় কৰি তুলিছে। কেনভাছখনত চীনৰ য়ুল্লান প্ৰদেশৰ

মাউলুঙৰ পৰা সুদূৰ পাটকাই পৰ্বত অতিক্ৰমী চাউলুং চ্যুকাফাৰ অসম আগমণৰ ছবি শিল্পীৰ তুলিকাত প্ৰাণ পাই উঠিছে।

০০০০০০০

অসম প্ৰত্যক্ষ নিযুক্তি পৰীক্ষা - এ ডি আৰ ইত উত্তীৰ্ণ ২৯২ গৰাকী চাহ জনগোষ্ঠীৰ প্ৰাৰ্থীৰ মাজত কাইলৈ নিযুক্তি পত্ৰ বিতৰণ কৰা হ'ব। গুৱাহাটী চিকিৎসা মহাবিদ্যালয় প্ৰেক্ষাগৃহত আয়োজিত এটা অনুষ্ঠানত প্ৰাৰ্থীসকলক নিযুক্তিপত্ৰ প্ৰদান কৰা হ'ব।

এ.ডি.আৰ.ইত উত্তীৰ্ণ তৃতীয় বৰ্গৰ ৬ হাজাৰ ৩৪৭ গৰাকী প্ৰাৰ্থীক কালি সৰুসজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত মুখ্যমন্ত্ৰী ড০ হিমন্ত বিশ্ব শৰ্মাই নিযুক্তিপত্ৰ প্ৰদান কৰে। মুখ্যমন্ত্ৰীয়ে সদ্য নিযুক্তিপ্ৰাপ্ত প্ৰাৰ্থীসকলক কোনো কাৰণতে দুৰ্নীতিৰ আশ্ৰয় নল'বলৈ আহ্বান জনায়। ড° শৰ্মাই কয় যে ফেব্ৰুৱাৰীৰ পৰা চাকৰিৰ বদলিৰ বাবে স্বাগত সতীৰ্থ পোৰ্টেল মুকলি কৰা হ'ব। মুখ্যমন্ত্ৰীয়ে লগতে ১০ ফেব্ৰুৱাৰীৰ আগতে সকলো নিযুক্তি সম্পন্ন হ'ব বুলিও ঘোষণা কৰে।

০০০০০০০

মাঘ বিহুৰ উৰুকাঁলৈ মাজত মাথোঁ এটা দিন বাকী থকা অৱস্থাত ৰাজ্যৰ বিভিন্ন প্ৰান্তত উৰুকাৰ বাবে ব্যাপক প্ৰস্তুতি চলিছে। গুৱাহাটী মহানগৰীকে ধৰি ৰাজ্যৰ বিভিন্ন প্ৰান্তৰ বজাৰসমূহ বিহুৰ সামগ্ৰীৰে ভৰি পৰিছে। অসমীয়াৰ হেঁপাহৰ ভোগালী বিহুৰ বাবে ঠায়ে ঠায়ে বিভিন্ন আৰ্হিৰে আটকধুনীয়া মেজি আৰু ভেলাঘৰ নিৰ্মাণ কৰাৰ লগতে ভোগালী মেলা অনুষ্ঠিত হৈছে। গ্ৰামাঞ্চলসমূহত জীয়ৰী-বোৱাৰীয়ে ভোগালীত অতিথি আপ্যায়ণৰ বাবে পিঠা-পনা, জা-জলপান প্ৰস্তুত কৰিছে।

যোৰহাট জিলাৰ মৰিয়নী চহৰত ৫৩টা আত্মসহায়ক গোটো নিজে প্ৰস্তুত কৰা বিভিন্ন সামগ্ৰীৰে ভোগালী মেলা অনুষ্ঠিত কৰিছে। কেন্দ্ৰীয় ৰাজ্য মন্ত্ৰী পৰিৱৰ্ত্তা মাৰ্ঘেৰিটাই আজি বিধায়ক ৰূপজ্যোতি কৰ্মীৰ সৈতে এই ভোগালী মেলা পৰিদৰ্শন কৰাৰ লগতে আত্ম-সহায়ক গোটৰ সদস্যসকলে মত-বিনিময় কৰে।

চৰাইদেউ জিলাৰ সোণাৰীত কালিৰে পৰা তিনিদিনীয়া কাৰ্যসূচীৰে অসমী ভোগালী মেলা অনুষ্ঠিত হৈছে। অসম ৰাজ্যিক গ্ৰামীণ জীৱিকা অভিযান চৰাইদেউ জিলা শাখাৰ উদ্যোগত অনুষ্ঠিত এই ভোগালী মেলাত ২৮ টা আত্মসহায়ক গোটো অংশগ্ৰহণ কৰিছে।

ডিব্ৰুগড় জিলাৰ নাহৰকটিয়া সমষ্টিৰ নামৰূপ গাওঁ পঞ্চায়তৰ আত্মসহায়ক গোটসমূহৰ সহযোগত কালিৰে পৰা ৩ দিনীয়া কাৰ্যসূচীৰে অনুষ্ঠিত অসমী ভোগালী মেলাত চিৰা, পিঠা, দৈ, ক্ৰীম, লাডুকে ধৰি হস্তনিৰ্মিত সামগ্ৰীও প্ৰদৰ্শন আৰু বিক্ৰীৰ ব্যৱস্থা কৰা হৈছে।

ভোগালী বিহুৰ প্ৰাক্কণত মাজুলীৰ টুনী নদীৰ পাৰত অনুষ্ঠিত অসমী ভোগালী মেলাৰ আজি সামৰণি পৰিব। ৰাজ্যৰ আন আন প্ৰান্ততো ভোগালী মেলা অনুষ্ঠিত হৈছে।

০০০০০০০

সদৌ অসম আদিবাসী ছাত্ৰ সন্থাৰ কেন্দ্ৰীয় সমিতিৰ উদ্যোগত আৰু ডিব্ৰুগড় জিলা সমিতিৰ সৌজন্যত টিংখাঙৰ পিঠাপথাৰত যোৱা ৮ জানুৱাৰীৰ পৰা ২১ সংখ্যক আদিবাসী মহাসভা অনুষ্ঠিত হৈছে। এই মহাসভাৰ সৈতে সংগতি ৰাখি উলিওৱা সাংস্কৃতিক শোভাযাত্ৰাত আজি অসম চৰকাৰৰ সাংস্কৃতিক পৰিক্ৰমা বিভাগৰ মন্ত্ৰী বিমল বৰাই অংশগ্ৰহণ কৰে। শোভাযাত্ৰাত অংশ লৈ শ্ৰীবৰাই কয় যে এই সাংস্কৃতিক শোভাযাত্ৰাই কেৱল উৎসৱৰ আনন্দই নহয়, বৰঞ্চ আদিবাসী সমাজৰ ঐতিহ্য, পৰিচয়, ভাষা, লোকনৃত্য গীত আৰু তেওঁলোকৰ জীৱন ধাৰাক প্ৰতিফলিত কৰিছে। তেওঁ কয় যে আদিবাসী সমাজৰ কলা-সংস্কৃতি অসমীয়া সংস্কৃতিৰে অবিচ্ছেদ্য অংগ আৰু ই ৰাজ্যৰ আত্মাক সমৃদ্ধ কৰে।

০০০০০০০

অসম চাহ কৰ্মচাৰী সংঘ, মৰাণ শাখাৰ উদ্যোগত আৰু ডিৰাই চাহ বাগিচা প্ৰাথমিক গোটৰ আতিথ্যত আয়োজিত ৬৩ সংখ্যক ত্ৰিবাৰ্ষিক ডিৰাই অধিবেশনত আজি কেবিনেট মন্ত্ৰী বিমল বৰা বিশিষ্ট হিচাপে উপস্থিত থাকে। মন্ত্ৰীগৰাকীয়ে তেওঁৰ ভাষণত মুখ্যমন্ত্ৰী ড° হিমন্ত বিশ্ব শৰ্মাৰ নেতৃত্বাধীন ৰাজ্য চৰকাৰে আদিবাসী চাহ জনগোষ্ঠী তথা আদিবাসী সমাজৰ সংৰ্বাগীন উন্নয়নৰ বাবে বহুকেইটা গুৰুত্বপূৰ্ণ পদক্ষেপ গ্ৰহণ কৰিছে বুলি উল্লেখ কৰে। চাহ শ্ৰমিকৰ নূন্যতম মজুৰি বৃদ্ধি, চাহ বাগিচা অঞ্চলত স্বাস্থ্য সেৱা আৰু শিক্ষা ব্যৱস্থাৰ উন্নয়ন, বাসগৃহ নিৰ্মাণ, বিশুদ্ধ খোৱাপানীৰ যোগান আদি বিকাশমূলক আঁচনিৰে চাহ জনগোষ্ঠীৰ উন্নয়নৰ বাবে ৰাজ্য চৰকাৰে কাম কৰি আহিছে বুলি মন্ত্ৰী শ্ৰীবৰাই প্ৰকাশ কৰে। এই অধিবেশনত অসম চাহ কৰ্মচাৰী সংঘৰ বিষয়ববীয়া আৰু কৰ্মকৰ্তা উপস্থিত থাকে।

০০০০০০০

মাজুলীৰ পদ্ধতিগত কলা, চিত্ৰ ভাস্কৰ্যৰ শিক্ষানুষ্ঠান ৰূপবৰণ চিত্ৰকলা বিদ্যালয়ৰ ৰূপালী জয়ন্তী সমাৰোহ উপলক্ষে কালিৰে পৰা দুদিনীয়াকৈ বিভিন্ন কাৰ্যসূচীৰ আয়োজন কৰা হৈছে। কমলাবাৰীৰ মাজুলী মিলন সংঘত আয়োজিত সমাৰোহত প্ৰাক্তন ছাত্ৰ-ছাত্ৰীৰ সমাৰোহ আৰু চিত্ৰ প্ৰদৰ্শনী মেলাই পৰিবেশ জীপাল কৰি তোলে। অনুষ্ঠানৰ লগত সংগতি ৰাখি আজি সদৌ অসম ভিত্তিত চিত্ৰাংকন প্ৰতিযোগিতা অনুষ্ঠিত হয়। তদুপৰি কেইবাগৰাকীও স্থানীয় শিল্পীক সম্বৰ্ণনা জনোৱা হয়। আজি সামৰণিৰ সন্ধিয়া মুকলি সভাৰ লগতে বৰ্ণাঢ্য সাংস্কৃতিক কাৰ্যসূচী অনুষ্ঠিত হৈছে।

০০০০০০০

অহা ১৭ জানুৱাৰীত প্ৰধানমন্ত্ৰী নৰেন্দ্ৰ মোদীৰ উপস্থিতিত গুৱাহাটীৰ সৰু সজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত বাণুবুন্না নৃত্য পৰিবেশন কৰা হ'ব। বিহু আৰু বুমইৰ বিনন্দিনীৰ পাছত বড়োসকলৰ বাণুবুন্না নৃত্যক বিশ্ব দৰবাৰত তুলি ধৰাৰ উদ্দেশ্যে প্ৰায় ১০ হাজাৰ শিল্পীয়ে নৃত্য পৰিবেশন কৰিব। এই অনুষ্ঠান উপভোগ কৰিবলৈ আগ্ৰহীসকলে নিজৰ এখন বৈধ পৰিচয়পত্ৰ জমা দি অৰ্জুন ভোগেশ্বৰ বৰুৱা ক্ৰীড়া প্ৰকল্প, পাঞ্জাবাৰীৰ শ্ৰীমন্ত শংকৰদেৱ কলাক্ষেত্ৰ অথবা আমবাৰীৰ ৰবীন্দ্ৰ ভৱনৰ সাংস্কৃতিক সঞ্চালকালয়ৰ কাৰ্যালয়ৰ পৰা প্ৰৱেশ পত্ৰ সংগ্ৰহ কৰিব পাৰিব। ইতিমধ্যে এই কাৰ্যসূচীত অংশ লোৱাৰ বাবে বিভিন্ন জিলাৰ পৰা শিল্পীসকল গুৱাহাটীলৈ আহিবলৈ সাজু হৈছে।

০০০০০০০

যোৰহাট জিলাৰ মুক্তি যুজাৰু সন্মিলনৰ উদ্যোগত স্বাধীনতা সেনানী খৰ্গেশ্বৰ গগৈৰ ১০৭ সংখ্যক ওপজা দিন মুক্তি যুজাৰু ভৱনত পালন কৰা হয়। যোৰহাটৰ অৰ্ধ শতাধিক অনুষ্ঠান প্ৰতিষ্ঠানৰ লগতে ব্যক্তিগতভাৱে বহুজনে তাম্ৰপত্ৰ প্ৰাপক মুক্তিযোদ্ধা গগৈক জন্মদিনৰ ওলগ জনায়।

০০০০০০০

গুজৰাটৰ বডোডৰাত আজি অনুষ্ঠিত এদিনীয়া ক্ৰিকেট শৃংখলাৰ প্ৰথমখন খেলত আলহী দল নিউজিলেণ্ডে ভাৰতক জয়ৰ বাবে ৩০১ ৰানৰ লক্ষ্য নিৰ্ধাৰণ কৰি দিছে। খেলখনত টছত হাৰি প্ৰথমে বেট ধৰা নিউজিলেণ্ডে নিৰ্ধাৰিত অভাৱত ৮টা উইকেট হেৰুৱাই ৩০০ ৰান সংগ্ৰহ কৰে। দলৰ হৈ ডেবিল মিছেলে ৮৪, হেনৰী নিকলছে ৬২ আৰু ডেভন কনৱেই ৫৬ ৰান কৰে। শেষৰফালে ক্ৰিষ্টিয়ান ক্লাৰ্কে ১৭টা বলত ২৪ ৰান কৰি অপৰাজিত হৈ ৰয়। ভাৰতৰ হৈ মহম্মদ ছিৰাজ, হৰ্ষিত ৰাণা আৰু প্ৰসিদ্ধ কৃষ্ণই দুটাকৈ উইকেট দখল কৰে।

০০০০০০০

সন্মাপ্ত